



మాటా మంతి

- సాయి పద్మ



భక్తి మరియు దేశ భక్తి

చాలాకాలం వరకూ భక్తి కీ దేశ భక్తి కీ తేడా తెలీలేదు.. ఇప్పటికీ ఇంకా డౌట్ అనుకోండి. కానీ, మొన్న ఎవరితోనో మాట్లాడుతుంటే, ఆమె ఇలా అన్నారు- “ మామూలు భక్తులతో ప్రాబ్లెమ్ లేదండీ.. ఇబ్బందల్లా వీర భక్తులతోనే “ అని. నాకు అర్థం కాక , అదేంటి అంటే- అంతేనండీ.. మామూలు భక్తులు మామూలుగా ఉంటారు, కొంచం కన్వీనియంట్ గా, వాళ్ళ కష్టం వాళ్ళు పడుతూ సినిమాల్లో కైమాక్స్ సీన్ లో దేవుణ్ణి నిందాస్తుతితో తలచుకొనే వాళ్ళు..

మరి వీరభక్తులు అన్నాను నవ్వుతూ- “ మరి అది చెప్పకండి, దేవుళ్ళ వారసులు అయిన గురువులు చెప్పారని, తల్లి తండ్రుల్నీ, పిల్లల్నీ వదిలేసేవాళ్ళు, వాళ్ళని నానా భక్తి హింసలు పెట్టేవాళ్ళు “ అన్నారు.

ఎంత నవ్వుతూ, మాట్లాడినా, అందులో ఎంత విషాదపూరితమైన నిజం ఉంది అనిపించింది. ఇదే భక్తి కుటుంబాలని దాటి, దేశాల దాకా వెళ్లే ప్రస్తుతం ఇండియా అవుతుందేమో .. !!

భక్తి.. నిజానికి, ఎంత గొప్ప పదం, భావన, ఎల్లలు దాటి, ఒక విజ్ఞానానికో, వారసత్వానికో, విద్యుత్తుకో, లేక ఆధ్యాత్మిక సంపదకో మనసారా తలవంచి నమస్కరించి, అంతకంటే త్రికరణ శుద్ధి గా దాన్ని ఆచరించటం భక్తి అయితే చేతిలో ఉన్న బాధ్యతని వదిలేసి, కట్టుకున్న భార్యనీ, పిల్లల్నీ గాలికి వదిలేసి, ఆశ్రమాలనీ, ఆరామాలనీ తిరుగుతూ.. ఉండటం మరొక పద్ధతి . బాగా భక్తిలో ములిగిపోయి, తల్లి తండ్రుల ని చివరిసారి చూడటానికి, రానివాళ్ళు, వాళ్ళ భక్తి ప్రసంగాలు మరొక పద్ధతి.

నాకొకసారి అనిపిస్తుంది, నేనే ఏమన్నా తప్పు ఆలోచిస్తున్నానా అని. వయసైన పేరెంట్స్ ని మాత్రమే కాదు. జీవితాన్ని పూర్తిగా భక్తికి బలిపెడుతున్న వాళ్ళు, ఇంకా చాందనంగా తయారవుతున్న వాళ్ళు, తమ తమ జీతాలనుండి ఆధ్యాత్మిక గురువులకి జీతాల్లా విరాళాలు ఇస్తున్న వాళ్ళు, భలే ఆశ్చర్యం వేస్తుంది.

ఇకపోతే దేశ భక్తి.. ఇది కూడా ఒక గొప్ప భావన. జనగణమన వినగానే, అప్రయత్నంగా లేచి నిలబడి, గర్వంగా తలెత్తుకొనే ఒక అపురూప భావన.

కానీ.. దేశ భక్తి పేరుతో, మనుషుల్ని హింసించి చంపేవాళ్ళు, జాతీయగీతం దగ్గరనుండి , చదివే సాహిత్యం వరకూ బలవంతంగా రుద్దేవాళ్ళు.. ఏమన్నా అంటే, మీకు దేశ భక్తి లేదు అంటూ.. విరుచుకుపడిపోయే అతివాదులు .. భలే భలే ఆశ్చర్యం ఇలాంటప్పుడే రేవతీ దేవి కవిత గుర్తొస్తుంది..

దేవుడూ

నన్ను రక్షించు

నీ భక్తులుంచి

నన్ను రక్షించు

దేవుడూ

నన్ను రక్షించు

నానారకాల భక్తకోటి నుంచి

నన్ను రక్షించు

ఇందర్నుంచి రక్షించినందుకు

నేన్నీ భక్తిలో పడితే

ఒడ్డు దేవుడూ

నువ్వు నన్ను రక్షించొడ్డు

నన్ను నేనే రక్షించుకుంటాను

అప్పుడు

నన్ను రక్షించు అని

నువ్వే నన్ను అడగాల్సొస్తుంది

ఇన్ని మూఢ భక్తుల మధ్య నలిగిపోయిన కుటుంబాల్ని ఏమనగలం, దేశాన్ని ఎలా రక్షించగలం.. ?? మళ్ళీ మానవత్వానికి మొక్కటం తప్ప .. మనిషిగా క్షణ క్షణం జీవించే ప్రయత్నం చేయటం తప్ప.

(కొనసాగింపు వచ్చేనెలలో)

Post your comments